



**QORTI CIVILI  
PRIM' AWLA**

**ONOR. IMHALLEF  
GIANNINO CARUANA DEMAJO**

Seduta tat-3 ta' Mejju, 2005

Citazzjoni Numru. 945/1995/2

**Paul u Ineż miżżewġin Mizzi**

***Versus***

**Joseph Borg**

F'din il-kawża l-atturi qegħdin jitolbu illi l-konvenut iroddilhom il-pussess ta' biċċa art.

lċ-citazzjoni tgħid illi b'kuntratt tat-8 ta' Mejju 1989 fl-atti tan-Nutar Marco Farrugia l-atturi kienu kisbu b'titolu ta' enfitewsi temporanja biċċa art mill-artijiet *tal-Qasbija*, fil-limiti ta' Birkirkara, tal-kejl ta' bejn wieħed u ieħor erba' mija u sitta u għoxrin punt deċimali sebgħa disgħa metri kwadri (426.79 m<sup>2</sup>). Xi żmien ilu l-konvenut daħal kontra l-ligi f'din l-art u ħa għalih madwar sitta punt deċimali disgħa metri kwadri (6.9m<sup>2</sup>). Billi għalxejn l-atturi kemm-il darba sejħu lill-konvenut biex iroddilhom din l-art, fetħu din il-kawża u qegħdin jitolbu illi l-qorti:

1. tgħid illi l-konvenut kontra l-liġi ħa madwar sitta punt decimali disgħa metri kwadri (6.9m<sup>2</sup>) mill-art ta' l-atturi; u
2. tikkundannah sabiex irodd din l-art lill-atturi fi żmien qasir li jingħatalu.

Talbu wkoll l-ispejjeż, fosthom dawk ta' l-ittra uffiċjali tas-16 ta' Marzu 1995.

Il-konvenut ressaq dawn l-eċċezzjonijiet:

1. ma hux leġittimu kontradittur, u għalhekk għandu jinħeles mill-ħarsien tal-ġudizzju, għax fuq l-art li hu kien akkwista u li hija qrib dik ta' l-atturi, huwa snin ilu kien bena *basement*, *showroom* u appartement fuq, u dawn għaddiehom lil terzi; u

2. hu kien bena fuq l-art tiegħu skond il-kuntratt ta' l-akkwist tiegħu u taħt id-direzzjoni tal-Periti Arkitetti Raniolo & Bencini li ħejjew il-pjanti meħtieġa.

B'dikriet ta' l-24 ta' Ġunju 1996<sup>1</sup> il-qorti ħatret perit tekniku, u l-perit irrelata fit-30 t'Ottubru 2001<sup>2</sup>. B'dikriet ieħor tal-11 ta' Marzu 2003<sup>3</sup> il-qorti ħatret periti addizzjonali, u dawn irrelataw fit-22 t'April 2004<sup>4</sup>.

Il-konvenut xehed illi bejn l-art tiegħu u dik ta' l-atturi kien hemm ħajt tas-sejjiġħ li kien imzaqqaq u jidħol fl-art ta' l-atturi<sup>5</sup>; xehed ukoll illi wara li neħħa dan il-ħajt bena linja dritta fin-nofs tal-wisa' ta' fejn kien il-ħajt<sup>6</sup> u hekk bena wkoll fuq dik il-parti li kienet tidħol 'il ġewwa lejn il-*plot* ta' l-atturi.

Il-periti, iżda, sabu illi fuq il-pjanti, kemm dik mehmuża mal-kuntratt ta' l-akkwist ta' l-atturi kif ukoll ma' dak tal-konvenut, il-ħajt tas-sejjiġħ ma hux muri bil-kisra li semma l-konvenut fix-xhieda tiegħu<sup>7</sup>. Il-konklużjoni tal-periti, illi l-qorti taqbel magħha, hija illi l-konvenut ma mexiex mal-ħajt tas-sejjiġħ li kien hemm qabel meta bil-bini tiegħu daħal lejn l-art ta' l-atturi, u illi daħal fuq l-art ta' l-atturi bla

---

<sup>1</sup> *Fol.* 15.

<sup>2</sup> *Foll.* 41 *et seqq.*

<sup>3</sup> *Fol.* 121.

<sup>4</sup> *Foll.* 158 *et seqq.*

<sup>5</sup> Ara x-xhieda tal-konvenut fis-seduta tat-3 ta' Lulju 2000 quddiem il-perit tekniku, *fol.* 89.

<sup>6</sup> *Ibid.* *fol.* 90.

<sup>7</sup> Ara para. 13 tar-relazzjoni tal-perit, *fol.* 50.

ma kellu jedd jagħmel hekk. Il-periti addizzjonali ma qablux ma' l-ewwel perit biss fil-kejl ta' l-art li ħa l-konvenut: waqt illi l-ewwel perit sab illi l-kejl kien "madwar sitt metri kwadri"<sup>8</sup>, il-periti addizzjonali sabu illi l-kejl huwa ta' tnejn punt decimali tlieta metri kwadri (2.3m<sup>2</sup>)<sup>9</sup>, kif jidher mill-pjanta minnhom imħejjija<sup>10</sup>.

L-attur xehed illi l-konvenut, qabel ma bena, kien avvicinah u talbu jbigħlu biċċa mill-plot tiegħu iżda hu ma kienx aċċetta<sup>11</sup>. Dan, abbinat mal-fatt illi l-konvenut ma setax ma kienx jaf illi l-ħajt tas-sejgħ ma kienx kif qal hu li kien, juri illi l-konvenut kien *in mala fide* meta bena fuq art ta' l-atturi. Skond il-liġi, huwa pussessor ta' mala fidi mhux biss min jaf, iżda wkoll min "minħabba ċ-ċirkostanzi għandu jaħseb li l-ħaġa li jippossjedi hija ta' ħaddieħor"<sup>12</sup>. Hemm il-problema, iżda, illi, qabel ma nfetħet il-kawża u qabel ma saret sejħa b'att ġudizzjarju, il-konvenut biegħ lil terzi l-bini li parti minnu telgħet fuq l-art ta' l-atturi. Il-bejgħ sar b'kuntratt tal-5 ta' Diċembru 1991<sup>13</sup> u ieħor tas-26 ta' Mejju 1993<sup>14</sup>, waqt li l-ewwel sejħa b'att ġudizzjarju saret b'ittra ufficjali tas-16 ta' Marzu 1995.

L-art. 322 tal-Kodiċi Ċivili jgħid hekk:

**322.** (1) Bla ħsara ta' fejn il-liġi tgħid xort'oħra, is-sid ta' ħaġa għandu jedd jitlobha lura mingħand kull pussessor.

(2) Il-pussessor li, wara li jkun ġie notifikat bit-talba ġudizzjarja għar-radd tal-ħaġa, ma jkomplix, b'egħmil tiegħu nnifsu, fil-pussess ta' dik il-ħaġa, hu obligat, bi spejjeż tiegħu, li jerga' jakkwista l-pussess tagħha għall-attur, jew, jekk ma jkunx jista' jagħmel hekk, li jħallsu tagħha daqs kemm tiswa, kemm-il darba l-attur ma jagħżilx li jdur kontra l-pussessor attwali.

Is-subartikolu (2) jagħti lis-sid is-setgħa li, jekk irid, imexxi kontra l-pussessor *qui dolo desiit possidere* ukoll wara li

---

<sup>8</sup> Fol. 52, para. 14.

<sup>9</sup> Fol. 150.

<sup>10</sup> Fol. 152.

<sup>11</sup> Ara x-xhieda ta' l-attur fis-seduta tas-26 ta' Jannar 1998 quddiem il-perit tekniku, fol. 79

<sup>12</sup> Art. 531(2), Kod. Civ.

<sup>13</sup> Foll. 67 et seqq.

<sup>14</sup> Foll. 71 et seqq.

dan ikun għadda l-pussess lil terzi. Dan iżda jgħodd biss għall-każ fejn, kif tgħid testwalment il-liġi, il-konvenut ikun tqiegħed *in mala fide* b'att ġudizzjarju, jew ukoll għall-każ fejn il-konvenut ikun, qabel is-sejha b'att ġudizzjarju, ġà *in mala fide*? Fi kliem ieħor, il-liġi hija tassativa meta ssemmi l-att ġudizzjarju, jew issemmih biss bħala l-każ tipiku tal-mezz kif wieħed iqiegħed lil ieħor *in mala fide*?

Is-sejha b'att ġudizzjarju hija maħsuba mhux biss biex tikser il-preskrizzjoni iżda wkoll biex tqiegħed lill-pussessur *in mala fide*; fil-fehma tal-qorti, għalhekk, jekk il-pussessur ġà qiegħed *in mala fide* ma hux meħtieġ l-att ġudizzjarju. Din l-interpretazzjoni hija kompatibbli mal-prinċipju fundamentali tal-liġi ċivili *fraus omnia corrumpit*, illi ma jridx illi min ikun *in mala fide* jieħu benefiċċju minn din il-*mala fides* tiegħu.

It-talbiet ta' l-atturi, għalhekk, xorta jistgħu jintlaqgħu, għalkemm il-konvenut ma għadx għandu l-pussess ta' l-art.

Għal dawn ir-raġunijiet il-qorti taqta' l-kawża billi, wara li tiċhad l-eċċezzjonijiet tal-konvenut, u tgħid illi l-art tal-kejl ta' madwar tnejn punt deċimali tlieta metri kwadri (2.3m<sup>2</sup>) murija fuq il-pjanta esebita *fol.* 152 tal-proċess hija proprjetà ta' l-atturi, tikkundanna lill-konvenut sabiex, fi żmien tliet xhur millum, jerga' jakkwista l-pussess ta' dik l-art għall-atturi.

Fil-każ illi l-konvenut ma jkunx radd il-pussess ta' l-art lill-atturi fiż-żmien li ngħatalu, il-qorti tagħti lill-atturi s-setgħa illi, b'rikors, jitolbu illi din il-kawża terġa' titqiegħed fuq il-lista sabiex jerga' jinħatar perit tekniku biex jagħmel stima ta' l-art għall-għanijiet ta' l-aħħar parti ta' l-art. 322(2) tal-Kodiċi Ċivili.

L-ispejjeż ġudizzjarji, ħlief dawk li dwarahom ġà ngħatat deċiżjoni f'dikrieti li ngħataw matul is-smiġħ tal-kawża, għandu jħallashom il-konvenut.

### < Sentenza Finali >

-----TMIEM-----